

ధేంక్కు టూ సోమలింగం

“ఇందాక రావు ఫోనుచేశాడు. మిమ్మల్ని హోటల్ సాగర్ రూమ్ నెంబరు 12 కి రమ్మన్నాడు....” అంది శ్రీమతి రాగానే.

“రావా ?.... హోటల్ సాగర్ కా ?.... ఎందుకు ?”

“ఏమో, నాకేం తెలియదు. నేను ఆడిగా - ‘పనుంది రాగానే ఓ సారి రమ్మనండి’ అన్నాడు.... కాఫీ తెచ్చి యిచ్చి అంది షద్మ.

బట్టలు మార్చుకునే ప్రయత్నం చేయకుండా వచ్చినవాడిని మళ్ళీ బయలుదేరాను.

హోటల్ సాగర్ రావు రమ్మనడం.... ఏమిటో అరం కాలేదు. ఎవరన్నా కామన్ ఫ్రెండు వచ్చి దిగాడేమో.... చూడ్డానికి రమ్మన్నా రేమో....

సరే !.... తినబోతూ రుచులెందుకు !

సాగర్ రూము నెంబర్ 12 ముందునిలబడి కాలింగ్ బెల్ నొక్కాను, రావు తలుపు తెరిచాడు. నిద్రపోతున్నట్లున్నాడు. క్రాపింగ్ చెదిరివుంది. మొహం భారంగా వుంది.

“రా, లోపలికి....” అన్నాడు మొహం మీదికి నవ్వు తెప్పించుకో దానికి ప్రయత్నిస్తూ.

లోపలికి వెళ్ళిచూస్తే కాస్త ఆశ్చర్యం వేసింది. సింగిల్ రూము. బెడ్ మీద అప్పుడే పడుకుని లేచిన గుర్తులు... బట్టలస్రాండు మీద నాకుబాగా పరిచితమైన రావు పేంట్లు, బుష్ షర్టులు, బూట్లు వున్నాయి. డ్రెస్సింగ్ టేబిల్ మీద షేవింగ్ సెట్లు, టాయలెట్ సామాను, రావు కాలేజీ బ్రాండ్ సిగరెట్లు ఆ ప్రక్కన టేబిల్ మీద రావు ఆఫీసు డయిరీ క్రీప్ కేసు వగైరాలున్నాయి. మరో ప్రక్క ఓ సూటుకేసు వుంది.

ఆ రూములో వున్నది రావేనని స్పష్టపడిచాయి. ఆ సామానులన్నీ కలిసి. రావు యిలు వదిలి హోటల్లో మకాం ఎందుకు పెట్టాల్సి వచ్చిందో ఏం అర్థం కాలేదు.

అంటే? ఎవరిని చూడడం కోసం? ఏ ప్రాంతాని కలుసుకోవడం కోసం నన్ను పిలవలేదని ఎవరూ చెప్పనక్కర లేకుండానే స్పష్టపడింది.

చుట్టూ చూసి రావు వంక చూశాను. నా సంశయాత్మక చూపులని తప్పించుతూ.... 'సిట్ డౌన్' అన్నాడు కుర్చీ చూపించి.

"ఏమిటి.... యిక్కడి కెందుకు రమ్మన్నావట !"

"నీతో మాట్లాడాలని...." రావు సిగరెట్టుతీసుకుని నాకోటి ఆఫర్ చేశాడు.

"మాట్లాడడానికి ఇక్కడి కెందుకు? ఇల్లేమయింది? ..."

"నే నిక్కడ వుంటున్నాను గనుక ఇక్కడికే రమ్మన్నాను." అన్నాడు రావు సిగరెట్టు వెలిగించుకుంటూ....

నేను తెల్ల పోయి చూశాను.... "ఇక్కడంటున్నావా?.... అంటే....? ఏమిటిది? ... ఎప్పటినుంచి ఇది...?"

రావు జవాబీయలేదు. సిగరెట్టు ప్రేక్షమధ్య త్రిప్పుతూ నిశితంగా దానివంకే చూస్తూ వూరుకున్నాడు.

"రావ్,.... ఏమిటి? ఏం జరిగింది? హోటల్లో వుండడం ఏమిటి? ఇల్లేమయింది? రేఖ ఏమయింది? వూరిలో లేదా?.... ఇక్కడ ఎప్పటినుంచి వుండడం?" అని ఆరాటంగా ప్రశ్నలు కురిపించాను.

“మొన్న సాయంత్రం దిగాను ఇక్కడ....” రావు నెమ్మదిగా అతి శాంతంగా జవాబిచ్చాడు.

“మరి రేఖ?”

“వుంది.... ఇంట్లో....” పట్టిపట్టి అన్నాడు నొక్కి పలుకుతూ.

మరింత ఆశ్చర్యపోయాను. అయోమయంగా చూశాను. రావు హోట్లో.... రేఖ ఇంట్లో.... ఏం జరిగింది?.... సస్పెన్సు భరించడం కష్టం అయింది.

“రావ్.... సరిగా చెప్పు, నాకేం అర్థం కావడం లేదు.... ఇంట్లోదిలి ఇక్కడండడం ఏమిటి!”

రావు కొన్ని క్షణాలు మాట్లాడలేదు. ఏదో ఆలోచిస్తున్నట్టు అతి సీరియస్ గా అరచేతివంక చూస్తూ కూర్చున్నాడు.

“రావ్!” అన్నా మళ్ళి,

రావు తలెత్తినా కళ్ళలోకి చూశాడు.... “మూర్తి!.... నాకు రేఖ నించి విడాకులు కావాలి....” ఉపోద్ఘాతం ఏం లేకుండా సూటిగా అన్నాడు.

దిమ్మెరపోయి చూశాను,

“ఏమిటి అలా చూస్తున్నావు? రేఖ నేను విడిపోతాం.... విడాకులు కావాలి దీనికి నీ సాయం కావాలి ప్లీజరుగా....” అన్నాడు.

ప్రేమించి కావాలని పెళ్లాడి రెండేళ్ళయినా కాకముందే విడాకులు : విడిపోవడం : ? ఆ షాకునుంది తేకుకోడానికి రెండు నిమిషాలు పట్టింది నాకు.

భార్య భర్తలకి పడకపోవడం ఎప్పుడొచ్చింది? ఎందుకొచ్చింది? కారణాలు ఏమిటి?.... ఆలోచిస్తున్నకొద్దీ ప్రశ్నలు పుట్టుకు రావడం మొదలు పెట్టాయి.

భార్య భర్తల మామూలు కలహాలనే రావు భూతద్దంలోంచి చూశాడా మాట - మాట ఏదో అనుకుని యీ యువగారు అలిగి రేఖని బెదిరించడానికి

హోటలకొచ్చి మకాం పెట్టేసి వుంటాడు! విడాకులు అంటూ తమాషా చేస్తున్నట్లున్నాడు తనతో!

“బాగుంది. కానీ - ప్రణయకలహాలకి కోర్టులో తీర్పు నీయరోయి.” అన్నాను నవ్వుతూ వాతావరణం తేలిక పర్చడానికి ప్రయత్నిస్తూ.

రావు నవ్వలేదు. మొహం గంభీరంగా పెట్టి “ఇది తమాషా కాదు, నేను సీరియస్ గా అంటున్నాను. ఈ సంగతి నీతో స్నేహితుడుగా చెప్పడంలేదు. వకీలుగా పిల్చి చెపుతున్నాను.... నాకు విడాకులు కావాలి ఇప్పించు” అన్నాడు.

నా మొహం మీది నవ్వు మాయమయింది, “రావ్,” అన్నా నేనూ సీరియస్ గా. “ఇందాకటినించి యిదేదో తమాషా అనుకుంటున్నాను.... ఏదో మామూలు ప్రణయ కలహం అనుకున్నాను. రావ్, ఏం జరిగింది సరిగా చెప్పు ఇంత దూరం ఎందుకు వచ్చావు నీవు? అసలు కారణం ఏమిటి చెప్పు. నేను వెళ్ళి రేఖతో మాట్లాడుతాను.....” ఆరాటంగా, ఆత్రుతగా అన్నాను.

“ఆవిడతో మాట్లాడాల్సిందేంలేదు. నేను చెప్పేందుకు ఏమీలేదు మా యిద్దరికి సరిపోదు - సరిపోవడం లేదు. విడిపోవడం మంచిదని నిశ్చయించుకున్నాను.”

నాకు వళ్ళు మండు కొచ్చింది. అసలు కారణం ఏమిటని ఎంత అడిగినా చెప్పడు. విడాకులు - విడాకులు అంటూ పాట : ...విడాకులు అంటే తమలపాకులు వేసుకున్నంత సుఖపు అనుకుంటున్నాడు గాబోలు....

“రావ్, స్నేహితుడుగా అన్ని విషయాలు చెప్పమని నేనడగను.... కానీ, ఇప్ యూ వాంట్ మీ టు ప్రొసీడ్ విత్ ది కేస్... అన్ని వివరాలు తెలియాలి” కఠినంగా అన్నాను. రావ్ నా మొహం కేసి చూసి తల దించుకున్నాడు. కొన్ని క్షణాలు మౌనం... నేను ఆరాటంగా ఎదురు చూస్తున్నాను.

“చెప్పాలంటావా!”

“చాలా బాగుంది, డాక్టరు దగ్గరకెళ్ళి రోగం దాస్తే ట్రీట్ చేస్తాడా ? అలాగే డై వోర్సు కావాలంటూ పీ డబ్ల్యు దగ్గరకెళ్ళి భార్యా భర్త లకి సరిపోక పోవడానికి కారణాలు చెప్పకపోవడం అంటే, డై వోర్సుకి అప్లై చేయడానికి భార్యా భర్త లకి వడకపోవడానికి, విడిపోవాలను కోవడానికి కారణాలు అన్నీ సోదాహరణంతో వివరించాలి.”

రావు ఇబ్బందిగా కదిలాడు, “చెప్పడానికి పెద్ద కారణాలుగా అని పించక పోవచ్చు.... బట్ మూ రీ ... రేఖకి నేనంటే బొ తిగా కేర్ లేదు, ఏమాత్రం గౌరవం లేదు.... నన్నో భర్తగా ట్రీట్ చేస్తూ కేర్ చేయటంలేదు” ఒక్కొక్క మాట నెమ్మదిగా నోట్లోంచి బలవంతంగా పేలిస్తూ అన్నాడు.

కేర్ చేయక పోవడం భర్తగా ట్రీట్ చేయకపోవడం అంటే ఏమిటి? కేర్ చేయడం లేదని నీ కెలా తెలిసింది? నీమీద గౌరవం వగైరాలు లేనట్లు అనిపించడానికి ఏ ఏ సంఘటనలు నీ కాధారం... ?” లాయరు పాయింట్లు సూటిగా అడిగాను.

రావు కాస్త తడబడ్డాడు. కాస్సేపు వూరుకుని “ఇలాటివి మాటల్లో చెప్పడం కుదరదు మూ రీ అనుభవించాను.... అనుభవించిన వాడికి గానీ తెలియదు... ముందే చెప్పాగా - చెప్పడానికి పెద్ద కారణాలుగా కనిపించక పోవచ్చు! కాని—కాని—” మాటల కోసం తడుముకున్నాడు.

రావు బాధ అర్థం అయింది.

“అంటే, రేఖ నీ మాట వినడం లేదంటావా? ఏ విషయంలోనూ నీతో సహకరించడం లేదా? నీ కీయాల్సిన గౌరవం యీ యడం లేదంటావా రేఖ అలా ప్రవర్తించే రకంలా ఎన్నడూ అవుతదేదే!”

“నీకెలా అవుతుంది ? ఇంట్లో వుండే మొగుడికి తెలుస్తుంది.” కసిగా అన్నాడు రావు. “ఎంత నిర్లక్ష్యం - ఏదన్నా చెబితే, వీడు చెప్పడం - నే వినడం ఏమిటన్న అహంకారం! నేను బొనన్నది కాదనడం కాదన్నది బొననడం, మనసులో ఒకవేళ చెయ్యాలని వున్నా చేస్తే ఎక్కడ

లోకువవుతానో అన్నట్టు ప్రవర్తించడం.... ఇవన్నీ పైనుంచి చూసే వాళ్ళకి ఎలా తెలుస్తాయి? ఆవేశంగా మొహం ఎర్ర పరుచుకుంటూ అన్నాడు రావు.

వింటున్నాను.

“ఈ అతిశయం అహంకారం దేనివల్ల వచ్చిందో నాకు తెలుసు.” కఠినంగా అన్నాడు మళ్ళీ.

“దేనివల్ల?” ఆశ్చర్యంగా అడిగాను.

“డీగ్రీలు చూసుకుని, ఉద్యోగంచూసుకుని, సంపాదన చూచుకుని చదువుంది, ఉద్యోగం వుంది, సంపాదన వుంది - మొగుడు కంటే దేన్నో తక్కువ! ఈ మొగాళ్ళు దేన్నో అధికులు మన కంటే? మనం వాళ్ళ చెప్పు చేతల్లో ఎందుకు వుండాలన్న అహంకారం, అతిశయం ఎక్కువయిపోయాయి, ఈనాటి ఆడవారికి” ఆవేశంగా అన్నాడు రావు.

“ఆడదానికి స్వయం సంపాదన వుండడం ఎంత అనర్థమో యిప్పుడు నాకు బాగా అర్థం అయింది....” మళ్ళీ అన్నాడు.

“జనరలైజ్ చేయడం మంచిది కాదేమో?”

“పోనీ, ఎవరిసంగతో నా కనవసరం. కానీ, యింట్లో చూస్తున్నానుగా! అందులో ఈ ఏడాదిగా మరీను. ? మూర్తి నీకు తెలియదు. రేఖ యిదివరకటి రేఖ కాదు. మారిపోయింది. ఆవిడకిప్పుడు నా మీద వెనకటి గౌరవం, ప్రేమ అవి ఉన్నాయని నేననుకోను. చాలా రోజులుగా కవి పెట్టి యీ నిర్ణయానికి వచ్చాను. మొగుడంటే అంత లక్ష్యంలేని భార్యతో కాపురం నాకు అక్కరలేదు.” గబగబా గుక్క తిప్పుకోకుండా అన్నాడు.

“రావ్, చాలా తొందరపడ్తున్నావు, భార్యాభర్తల సంబంధం నీవనుకున్నంత తేలిగ్గా తెగిపోదు. కనీసం మనదేశంలో - రావ్ భార్యాభర్తలన్నాక మాట - మాట అనుకోవడం, అంతలోనే మర్చి పర్దుకుపోవడం ప్రతి యింట్లోనూ జరిగేదే! దానికి నీవు డై వోర్సు అంటూ అంతదూరం ఎందుకు

పెద్దున్నావో అరం కావడంలేదు. ఆవేళపడకు రావ్. రెండు రోజులు కాస్త శాంతంగా ఆలోచించు నీవెంత తొందరపడ్తున్నావో, నీకే అరం అవుతుంది." నచ్చచెప్తూ సర్ది చెప్పసాగాను. నా ఉద్దేశంలో రావు ఏదో మామూలు చిన్న చిన్న తగవులను పెద్దవిచేసి ఆలోచించి మనసు పాడు చేసుకున్నాడనిపించింది. రావు ఎంత నెస్పిటివో నాకు తెలుసు. తన మాట నిర్లక్ష్యం చేసిందని కిందపడి, బాధపడి, తొందరపడి యిలాంటి నిర్ణయానికి వచ్చాడని నాకు బాగా నమ్మకం.

కాని, రావు నామాట వినిపించుకోలేదు. ఈనిర్ణయం యిప్పటికిప్పుడు కోవంతోతొందరపడి చేసుకోలేదులే! ఈ ఏడాదిగా ఎన్నోసార్లు చూసి, ఆలోచించి రేఖకి నేనవసరం లేదన్న నమ్మకం పూర్తిగా కలిగితే యీ నిర్ణయం చేసుకున్నాను. నిన్నంతగా యిదే ఆలోచించాను."

"కానీ నీవు బొత్తిగా మంచి-చెడూ విచక్షణ లేకుండా ఆలోచిస్తున్నావ్ రావ్! డైవోర్సు అంటే మన దేశంలో మాటలుగాదు! ఇదేం విదేశం కాదు. ఈరోజు ఒకరికి డైవోర్సు, ఆ మర్నాడు మరొకరికి డైవోర్సు యిచ్చినా యెవడూ పట్టించుకోకపోవటానికి!! దీనివల్ల ఎంత అప్రతిష్ట నీకు. నీ వాళ్ళకి? రేఖకి, ఆమె కుటుంబానికి? ఎంత అవహేళన పాలవుతారో తెలుసా మీరందరూ? నలుగురిలో పేరు ప్రతిష్ట అన్నీ పున్న మీకు ఆతర్వాత అందరూ ఏసాటి విలువ యిస్తారో తెలుసా?"

రావు చిరాగా కదిలాడు. 'మూర్తి ఇదంతా నాకు తెలుసు. ఇది ఇండియా కనకనే ఏడాది ఆలోచించాను. సంవత్సరం ఓపిక పట్టాను.ఎవరో ఏదో అనుకుంటారని. అంటారని ఒకళ్ళకోసం అన్నీ సహించే ఓర్పు నాకు లేదు. ఆ అవసరమూలేదు " మొండిగా అన్నాడు రావు.

ఇంకేం చెప్పాను. ఎలా చెప్పాలో అరం కాలేదునాకు. వివాహ బంధం అన్నది పవిత్రమైనదని. అది తెంపుకోడం రావు అనుకున్నంత సుఖపు కాదని నా ఉద్దేశం. కాని అది అతనికి తెలియచెప్పి నచ్చచెప్పాలి. నా ఉద్దేశం ఆతని మీద బావంతాన రుద్దుదామన్నా అది రావు సహించడని నాకు బాగా తెలుసు.... ఇంతకీ రేఖ ఎమంటుంది? రేఖతో మాట్లాడితే

కొన్ని సంగతులు తెలిసే అవకాశం వుంటుంది. ఇద్దరిలో తప్పెవరిదీ ? ఎవరు తొందరపడ్డారో అన్నీ వివరంగా మాట్లాడి ఆమెకి నచ్చచెప్పి ఇద్దరికీ సంది కుదర్చాలి. రావుకి నచ్చచెప్పటం కంటే రేఖని ఒప్పించటం సుశువు. రావు ఏదో తొందరపడి మాట్లాడుతున్నా అతనంత తేలిగ్గా ఇలాంటి నిర్ణయాలను నే నామోదించలేను. రావు, రేఖ ఇద్దరూ నాకు కావాల్సినవారే. రావు ఆ ప్రస్తుతుడయితే. కాస్తో కూస్తో బంధుత్వం కూడా వుంది! సంబంధం చూపించింది నేను! పెళ్ళి నా చేతులమీదుగా జరిపించకపోయినా వాళ్ళ పెళ్ళిలో ముఖ్య పాత్ర వహించాను. అలాంటిది నేనే రెండేళ్ళన్నా కాకమునుపే వాళ్ళకి డై వోర్సు ఇప్పించడమా? ... వీల్లేదు....

“ఏమిటి ఆలోచిస్తున్నావు? మూర్తి నీవు రేఖదగ్గరికి వెళ్ళి ఆమెతో నా ఉద్దేశం చెప్పి ఆమె అభిప్రాయం కనుక్కుని చేయాల్సిన ఏర్పాట్లు అన్నీ చెయ్యి....”

నేను కోపంగా రావువంక చూశాను... “సిలీగా మాట్లాడకు రావ్ నీ వివాళ డై వోర్సు కోరగానే రేపే దొరికిపోతుందనుకుంటున్నావా ఏమిటి ? చదువుకని ఈ మాత్రంకూడా తెలియకుండా ఫూలిష్ గా మాట్లాడకు... విడాకులు పొందడానికి భార్యాభర్తలిద్దరూ కనీసం కొన్ని సంవత్సరాలు విడిగా వున్నారన్న నిదర్శనం వుండాలి. అంచేత రేఖొద్దనే నీకు ఆవిడకి డై వోర్సు ఇచ్చేయాలని ... వున్నా కుదరదు ...”

రావు నా మొఖంలోకి చూశాడు.... “అయితే రేఖను వాళ్ళింటికి వెళ్ళమను....” అన్నాడు కాసేపుండి

“అది చెప్పడానికి నేనెవడిని ? అసలు ఆవిడ వరన్ ఏమిటో నేను వినాలి. ఆవిడ ఉద్దేశ్యం ఏమిటో, తప్పు నీ దంటుండేమో ఆవిడ.... ముందు అవన్నీ ఆమెతో నేను మాట్లాడాలి. తర్వాత డై వోర్సు ఈయడం నీ కిష్టమైనా పుచ్చుకోడం ఆమెకి ఇష్టమో కాదో తెలుసుకోవాలి.”

“ఇష్టంలేకపోతే మానేయమను....” నా దగ్గరమాత్రం వుండడానికి కుదరదు, ఆఫీశంగా లేవి అన్నాడు రావ్.” పుట్టింటికెళ్ళి కొన్నాళ్ళు

వుంటే అప్పటికయినా మొగుడువిలువ ఏమిటో తెలిసివస్తుంది.... మొగుడు వదిలేస్తాడంటే అందరు తనకి ఏపాటి విలువ గౌరవం ఇస్తానో అప్పటి కయినా గ్రహించుకుంటుంది.... కోపంగా మాటలు వదలడం ఆరంభించాడు రావు.

“రావ్ నీవు అనవసరంగా ఆవేశపడకు. నేను రేపు రేఖని కల్చుకుని అన్నీ మాట్లాడుతాను.—అసలు విషయం ఏమిటో.”

“అంటే నా మాటమీద నీకు నమ్మకం లేదన్నమాట. నే నబద్ధం చెప్పానని నీ ఉద్దేశం అనుకుంటాను. వెళ్ళు వెళ్ళు అవిడ నిజం చెపుతుంది. అవిడ మాటలే విను. నే చెప్పిందంతా కాదంటుంది. తను ఏం చెయ్యలేదంటుంది. ఇంతకీ నీతో చెప్పడం నాది బుద్ధితక్కువ. ఎదో ఫ్రెండువి గదా అని, అవునులే రేఖ నీకు బంధువుగా. అవిడనే నపోర్టు చేస్తావ. రావు టెంపర్ లూజ్ చేసుకుంటూ మొహం ఎర్రబరుచుకుని ఆవేశంగా ఏదేదో అనడం ఆరంభించాడు. రావు మనసు సరిగా లేదని గ్రహించాను. ఇంక అలాంటప్పుడు ఏం మాట్లాడినా ప్రయోజనం వుండదు.

“నీ యిష్టం....ఎలా అనుకున్నా అనుకో. రేఖతో మాట్లాడేవరకూ నేనేం చెప్పలేను నీకు.” అని చెప్పి రూము లోంచి వచ్చేశాను.

* * *

మర్నాడు సాయంత్రం రేఖని కలవడానికి బయలుదేరాను. రేఖ కాలేజీనుంచి వచ్చివుండే టైము చూసుకుని.

తలుపు తట్టగానే తలుపు తీసి నన్ను చూసి కాస్త త్రోటుపడి కలవరపడింది రేఖ. ఆమె జుట్టు చిందరవందరగా పడుకుని అప్పుడే లేచినట్లు వుంది. కళ్ళు ఎర్రగా వున్నాయి. ముక్కు ఎర్రబడి ఆమె ఏడుస్తూందన్న సంగతిని దాపరికం లేకుండా చెప్పేస్తూంది. మొహం పీక్కుపోయివుంది. నన్ను చూసి నవ్వడానికి ప్రయత్నించింది. కాస్త వెనక్కు ఓ అడుగు వేసి “ఆయన వూళ్ళో లేరు, మొన్న వెళ్ళారు ఎప్పుడు వస్తారో

ఏమిటో తెలియదన్నారు". కాస్త తడబడుతూ. ఆ సమయంలో నా రాక ఆమెకి ఏమాత్రం యిష్టంలేదన్న సంగతి తెలుస్తున్నా మాట్లాడవలసింది వుందికనక.

"ఆయన లేకపోతే రానీయవేమిటి లోపలికి. పద నీతో పనుండి వచ్చాను. ఆయనకోసం రాలేదు." అన్నాను నవ్వుతూ.

రేఖ కాస్త సిగ్గుపడి దారి తప్పుకుని దారి ఇచ్చి లోపలికి దారి తీసింది.

"ఇవాళ ఉదయంనుంచి ఒకే తల నొప్పి - అలా పడుకున్నాను. దానికి తోడు మధ్యాహ్నం నించి జ్వరం వచ్చి టు వళ్ళంతా నొప్పులు వంట్లో సరిగా లేదు. అలా పడుకున్నాను. దానితోడు ఆయన వూళ్ళోవేరు. ఒక్కర్తినీ వుండడంతో చాలా చికాకుగా వుంది. నేనెక్కడ ఆమె రూపు రేఖను గురించి ఆరాలు తీస్తానేమోనని ముందే సంజాయిషీలు ఆరంభించింది. ఇంకా ఇంకా రేఖని అలా అబద్ధాలమీద అబద్ధాలాడ నీయకుండా సూటిగా వచ్చిన పనిలోకి దిగడం మంచిదనిపించింది.

"కాలేజీకి వెళ్ళలేదా ఇవాళ ?"

"ఊహు. చెప్పాగా. వంట్లోసరిగా లేదని."

"వంట్లోనా మనసులోనా ?" రేఖని గునిస్తూ అడిగాను.

రేఖ మొఖంలో రంగులు గబగబ మారాయి. కాస్త తెల్లపోయి చూసింది. మనసెందుకు బాగుండదు ? అంత బాగుండకపోవడానికేం వుంది అంది తెచ్చుకున్న నవ్వుతో.

"నిన్న రావుని హోటల్ సాగర్ లో కలిశాను."

రేఖ బిత్తరపోయి చూసింది... గాభరాగా "అదేమిటి ? ఆయనఊరికే వెడితే ..." అంది.

"రేఖా, నీవు అనవసరంగా గాభరా పడకు. ఒక అబద్ధానికి మరో అబద్ధం ఆడాల్సివస్తుంది. అబద్ధాలు మొదలుపెడితే, నాకు అంతా తెలుసు. నీవలా స్థిమితంగా కూర్చో. నీతో మాట్లాడాలి." అన్నాను గంభీరంగా.

రేఖ సంబ్రమాశ్చర్యాలతో చూసింది. పెదాలు వణికాయి. “కూర్చో రేఖ. నా దగ్గర నీకేం దాపరికం అక్కరలేదు. రావు పిలిచి అంతా చెప్పాడు.”

“ఏం చెప్పారు?” పాలిపోయిన ముఖంతో అడిగింది.

“తనెందుకు హోటల్లో వుండాల్సివచ్చింది. అంటాను, రేఖ, అసలేం జరిగింది?”

“అంటే” మొగుడు కొట్టినందుకుకాదు. తోడికోడలు నవ్వి నందుకు అన్న స్థితిలో వుంది రేఖ. నల్లబడిన మొహంతో నా వంక చూడడానికి కూడా ఇబ్బంది పడసాగింది. నా పరిస్థితి అలాగే వుంది. రేఖతో అసలు ఏం మాట్లాడాలో, ఏమని అడగాలో తెలియని స్థితిలో పడ్డాను. భార్య భర్తల మధ్య జరిగిన విషయాలు చెప్పమని అడగడం - ఎంత వకీలు హోటల్లో వచ్చినా - చాలా ఆక్వర్టుగా అనిపించింది. మమ్మల్ని ఇద్దర్నీ ఇలాంటి పరిస్థితిలో పడేసిన రావుమీద చాలా కోపం వచ్చింది.

“అంటే.... అంటే మీ ఇద్దరిమధ్య ఏం జరిగింది? రావుకి అంత కోపం ఎందుకు వచ్చింది? ఇల్లు. పెళ్ళాన్ని వదలి హోటల్లో వుండేంత దూరం ఎందుకు వెళ్ళాడు?”

రేఖ కోపంగా తీక్షణంగా చూసింది. “ఆ సంగతి మీ ఫ్రెండునే అడగకపోయారూ. కట్టుకొన్న భార్యని, ఆడదాన్ని ఒకరినీ, వున్న పాటున వదలి రాత్రికి రాత్రి హోటల్కి వెళ్ళాల్సిన అవసరం ఏమివచ్చిందో మీరే అడగవలసింది. పరువు మర్యాద నలుగురు ఏమనుకుంటారో నన్ను ఇంగితంకూడా లేకుండా భార్యకి ఇంత అవమానం చేయడం... చదువు సంస్కారం వున్న మనిషి ప్రవర్తించే తీరు ఇదేనేమో! వెళ్ళి ఆయన్నే అడగండి” రోషంతో ఆవేశంగా అంది రేఖ. అప్పటికి రేఖ కళ్ళలో నీరు తిరగడం ఆరంభమయింది.

“రేఖ, నీకు నీవు, అతనికి అడను. అసలు సంగతి చెప్పకుండా యిలా ఆవేశపడితే ఏం ప్రయోజనం ఏం జరిగిందో చెపితే నీ తప్పో....

మధ్యలో రేఖ కస్సుమంది. “మీరూ నాదే తప్పంటారు. అవును. మీరూ మగవాళ్ళేకాదూ. ఆయన పక్షం మాటాడక నా వెళ్ళ మాటాడు తారా? అవును ఆడదాన్ని, నేనేం చేసినా, ఏం చెయ్యకపోయినా తప్పు లన్నీ నావి. ఆయన మగ మహారాజు. ఏం అన్నా, ఏం చేసినా చెల్లుతుంది రుగ్గకంఠంతో అంది.

“ప్లీజ్ రేఖా ఎందుకలా ఆవేశపడ్డావు. నీ తప్పో ఆయన తప్పో అసలు మీ భార్యభర్తల మధ్య ఏం జరిగిందో. రావు డైవోర్సు వరకూ వెళ్ళేటంత తీవ్రపరిస్థితికి ‘రేఖ మొఖంచూసి, తొందరలో.... చాలా తొందరగా చెప్పవలసిన దానికంటే ముందుగా ‘డైవోర్సు’ మాట చెప్పినందుకు కాస్త గాబరాపడ్డా రేఖవంక చూశాను. రేఖముఖం తెల్లగా పాలిపోయింది. నా వంక విప్పారిన నేత్రాలతో చూసింది.

“సారీ ఏదో చెప్పబోయాను. ఈ లోపలే రేఖ ఆశ్చర్యంనించి తేరుకుంది. ఆమె మొహం ఎర్రబడిపోయింది. పెదాలు వణికాయి. కళ్ళలో ఎర్రజీర తొంగిచూసింది.

“డైవోర్సు ఇస్తారా నాకు.... మంచిదే యీయమనండి ఈయనగారు విడాకులు యిస్తానని నన్ను బెదిరిస్తున్నట్లున్నారు... ఆయనగారు బెదిరించగానే భయపడిపోయి, ఆయనకాళ్ళుపట్టేసుకుని నీవే గతినాథా అనిప్రార్థించి, ఏడుస్తాననుకుంటున్నట్లున్నారు. అంత, నేను ఆయనకి అక్కరలేనపుడు నాకూ ఆయన మీద అంతే వుంటుందని తెలుసుకోమనండి!! పరువు, మర్యాద. కాపురం యివేవీ ఆయనకి అవసరం లేకపోతే నేనంటే లెక్కలేకపోతే. ఆయన వెంటపడి దేవిరించడానికి నాకూ అవసరంలేదు. ఆ మాత్రం అభిమానం పౌరుషం నాకూ వున్నాయి. యీయనగారు వదిలేసినంత మాత్రాన చచ్చిపోను. నా బ్రతుకు నేను బ్రతకగలనన్న సంగతి మీ ఫ్రెండుని తెలుసుకోమనండి. నన్ను బెదిరించాలని మాత్రం చూడొద్దనండి.

ఆమె కళ్ళలో కోపం మాటలో పౌరుషం, ధీమా అవన్నీ చూస్తే రావు అన్నట్టు - చదువుంది. ఉద్యోగం వుంది అన్న ధీమాలే. అది అనిపించింది. ఇద్దరికీ ఒక్కరికీ కాపురం ఎలాగై నానిల్చుకోవాలన్న ఆరాటం

పరువుప్రతిష్టలు. ఏమౌతాయన్న ఆలోచన కనపడడంలేదు... అంతలా ప్రేమించి కావాలని పెళ్ళి చేసుకుని ఇద్దరూ ఇలా తయారయ్యేరేమిటా అన్న అనుమానం నన్ను వేధిస్తూంది. నా మొఖంలో ఆశ్చర్యం గమనించి నటు—

“ఆయన కట్టుకోమన్న చీర కట్టుకోకుండా మరోటి నా యిష్టం వచ్చింది కట్టుకోడం ఒక తప్పు. ఇంగ్లీషు సినిమావద్దు హిందీకి వెడదాం అనడం మరో నేరం, ఆయనకి కాకరగాయకూర యిష్టమవకపోతే అది నాకు యిష్టం అనడం అదో అపరాధం, సుబ్రహ్మణ్యం యింటికి కాదు. బెనర్జీ యింటి కెడదాం అనడం క్షమించరాని నేరం. పని మనిషి వచ్చింది కాస్త తలుపు తెరుద్దురూ అనడం భర్తని అవమానం చెయ్యడం, పాలు స్ట్రామీద పెట్టి మరిచిపోతే అవి పొంగి మాడి తగలడితే అవి కాపురం అంటే నిర్లక్ష్యం క్రింద లెక్క, ఆయన ఉతకమన్న పెరి నోషర్లు ఉతకడం మరిచి పోతే భర్తంటే గౌరవం లేకపోవడం, నిర్లక్ష్యం— పిల్లల్ని యిప్పటినించి వద్దుమరో ఏడాదిపోయాక కందాం అంటే అది ఆయనంటే ప్రేమలేకపోవడం క్రింద జమ. సినిమాకి వెదదామన్నరోజున కాలేజీలో ఏదో పనుండి అలస్యంగా రావడం ఆయన మాటమీద నిర్లక్ష్యం వల్ల....

రేఖ ఆవేశంగా ఒక్కొక్క వాక్యం నొక్కి-నొక్కి పలుకుతూ కోపం వెళ్ళగ్రక్కసాగింది.

“ఏమిటి యింత చిన్న విషయాలకా రావుకి అంత కోపం. అంత ఆవేశం?”

“లేకపోతే మరేమిటనుకున్నారు?.... ఆయనకి ఆయన మాట అక్షరాలా తూచ తప్పకుండా జరగాలి. అలా జరగకపోతే అదంతా నేను చదువుకున్నదాన్నవడం ఉద్యోగస్థురాలని అవడంవల్ల వచ్చిన అహంకారం గర్వం అనుకోవడం! నేనేదో ఆయన్ని నిర్లక్ష్యం చేసేస్తున్నట్లు బాధపడి పోవడం. ఆయనగారిని గడ్డిపోచక్రింద లెక్కచేస్తున్నానని అపోహలు

పెంచుకుంటూ, నాకు పెళ్ళానికి ఉండాల్సిన విషయం, విధేయతలు, మొగుడంటే గౌరవం, భక్తి ఏం లేదన్న అనుమానం....”

“రావ్, ఇంత సంకుచితంగా ప్రవర్తిస్తాడంటే నేను నమ్మలేకుండా వున్నాను.”

“నమ్మలేరు! అవును- పెళ్ళానికి ఏం తెలుసుంది? మంచి చదువు, పదువు ప్రతిష్టలుగల కుటుంబంలోంచి వచ్చిన ఓ మనిషి భార్యదగ్గిరయిలా ప్రవర్తిస్తాడంటే ఎవరూ నమ్మలేరు.....

“పోనీ రావ్ టూ పెన్సిటీవ్ అని నీకూ తెల్పుగదా. కాస్త నీవు సరుకుంటే పోయేది....” మాట యింకా వూరి కాకుండానే గయ్ మంది రేఖ.

“సరుకోవడం .. ఎన్నాళ్లు? ఎన్ని విషయాలలో? నేనూకాస్తో కూస్తో చదువుకున్నాను, నాకూ ఓ వ్యక్తిత్వం వుంది. ప్రతి చిన్న విషయానికి అపార్థాలు తీస్తూ, చిన్న పిల్లని బెదిరించినట్లు బెదిరిస్తూ, మొగుడి అధికారం ప్రతి స్వల్ప విషయంలోనూ చూపిస్తూంటే అన్నీ సహించి పతి దేవా! నీవేం చేసినా పడడం' నా ధర్మం అనేటంతటి పతివ్రతను కాదు నేను. ఏ బి. సి. నాటి స్త్రీలో అలా వున్నారని ఈనాడు అలా పడివుండమంటే ఎవరూ వుండరు. భార్య కీయాల్సిన గౌరవం. ఆమె స్థానం ఆమె కిచ్చి గౌరవిస్తేనే ఆ ఆడదానికి మొగుడంటే భక్తి, గౌరవం వుంటుంది.” ఆవేశంగా అంది రేఖ.

“రేఖా! మీ యద్దరి మాటలు వింటుంటే రెండు చేతులు కలుస్తేనే చప్పట్లుపుతాయి అన్న సంగతి గుర్తు వస్తుంది. నీవూ కాస్తో కూస్తో సరుకోటానికి ప్రయత్నించినట్టు కనపడదు.... అతని సంగతి తెల్పి నీవు కాస్త సహనం....”

“ఏం, ఎందుకు చూపాలి సహనం? నేనేం తప్పుచేశాను. ఆయన ఏమన్నా పడాలని? నాకేం పౌరుషం అభిమానం లేవా? నేనూ మనిషినే....? నాకు కోపం, తాపం అన్నీ వున్నాయి. అయినా సహనానికి ఓ హద్దు వుంటుంది. పెళ్ళాం ఒక్క తె వుందిగదా అవి ప్రతిదానికిసాధించి,

ఇలు నరకం చేస్తూంటే ఏ పెళ్ళాం మాత్రం ఎన్నాళ్ళు సహిస్తుంది ?
కోపంగా అంది.

“అసలు రావు ఎందుకిలా తయారయ్యాడంటావు ? ...”

“చూడండి ఆయనకి మనసులో బాగా చదువుకున్న ఆడవాళ్ళంటే ప్రిజుడిన్ ఏర్పడింది చదువుకుని ఉద్యోగం చేస్తున్నానుకనక మొగుడంటే లెక్క వుండాల్సిన అవసరం లేదన్నట్టు-నేను ప్రవర్తిస్తున్నట్టు ఆయనకి అనుమానం ? ఇదే నేను అట్టే చదువుకోకుండా, ఉద్యోగం అది లేని దాన్నయితే నా మాటలలో చేతలలో యిన్ని ఆర్థాలు ఆయనకు స్ఫురించి ఉండవు ? ఆయనకిప్పుడు నా ప్రతి చర్య, ప్రతి మాట విపరీతంగానే కన్పిస్తుంది. పచ్చ కామెర్ల కళ్ళకి ప్రపంచం పచ్చగా కనిపించినట్టు, ఆయన కళ్ళకి నా మామూలు చర్యలుకూడా అలా కన్పించడంలో వింత లేదు....”

“అలాంటి ప్రిజుడిన్ ఏర్పడడానికి ఏదన్నా కారణంవుండాలిగా ?”
తెలివిగా ప్రశ్నించాననుకొని జవాబుచెప్పమంటూ చూశాను.

రేఖ ఒక్క క్షణం నిశితంగా నా మొఖం కేసి చూసింది. ఏమాత్రం తొణక్కుండా “చెప్పమంటారా ? మీ మగవాళ్ళు ఆడదానికి ఆర్థిక స్వాతంత్ర్యం వుంటే భరించలేరు, ఆడదానికి సంపాదనవుంటే తమకి లొంగదని. తమతో సమాన స్థాయిలో వుంటే తమకి లొంగదని, తమతో సమాన స్థాయిలో వుంటే తమకి అణిగి మణిగి వుండదని భయం ! ఆర్థికంగా తమపై ఆధారపడని స్త్రీకి మొగుడంటే నిర్లక్ష్యం వుంటుందని, అలాంటి స్త్రీని కంట్రోల్ చేసి చెప్పచేతలో వుంచుకోలేం. అన్న ఆపోహ వుంది. కనుక ఎప్పుడూ ఓ మెట్టు క్రింద వుండి. అన్నింటికీ తమమీద ఆధారపడిన స్త్రీ కావాలి. ఆ పెళ్ళాన్ని ఏదో ఉద్దరిస్తున్నామన్న తృప్తి వాళ్ళకి కావాలి.” తీవ్రంగా అంది రేఖ.

“బాగుంది. నీతో నేనేకీభవించలేను. అందరూ అంతేనని జనరల్ లెట్ చేసేయడం....”

“జనరలైజ్ నేను చేయనక్కరలేదు. మీ మనసులని మీరే ప్రశ్నించుకోండి.”

“అయితే, యీ నాడు యింతమంది ఆడవాళ్ళు ఉద్యోగాలు ఎలా చేస్తున్నారు? ఎలా చేయనిస్తున్నారు. మగవాళ్ళు.”

“ఏం చేస్తారు? రోజులలా వున్నాయి. అర్థికంగా వెనుకబడి వుంది. భార్య సంపాదన అవసరం అవుతూంది. సంపాదన వ్యామోహం వదులుకోలేరు. తీరా పెళ్ళాం సంపాదించడం మొదలుపెట్టాక భార్య చెప్పు చేతుల్లోంచి జారిపోతూంది. అన్న బాధ ఓ వైపు డబ్బుమీద వ్యామోహం వదులుకోలేని బలహీనత ఓ ప్రక్క... ఇలాంటి మానసిక సంఘరణ మధ్య నలిగి, ఆ అక్కసు.... కోపం అంతా తేరగా దొరికిందని భార్యమీద అర్థం వర్ధంలేని కారణాలతో సాధించడం, తమ మనసు పాడుచేసుకోడం, కట్టుకున్న భార్యని కాల్చుకొనినడం - ఇలా చేస్తున్నారు, ఇదంతా నేనూహించి చెప్పడంలేదు. స్వానుభవంతోపాటు స్వయంగా ఇతరుల నోట విని తెలుసుకున్నవి - అంచేత....”

“అయితే రావ్ కి ముందు తెలియదా, నీవు ఉద్యోగం చేస్తున్నదాని వని?”

“అదే నా బాధ. ముందాయనకి నేను చదువుకున్నదాన్నని. వుద్యోగం చేస్తున్నదాన్నని తెలియదా? కావాలని చేసుకుని యిప్పుడిగొడవ ఏమిటి? అట్టే చదువుకోనిదాన్ని చేసుకోవలసింది. ఆయన ఏమన్నా భరించి పడుండేది. అబ్బే మళ్ళీ చదువుకున్న పెళ్ళాం అన్న గొప్ప కావాలి. ఈనాటి మగవాళ్ళ స్థితి ఎలా వుందంటే....”

“సరే నీ అభిప్రాయం చెప్పావు. రావుమాటలు చెప్పాను. ఇప్పుడు ఇంక రావుకి నేనేం చెప్పాలి....”

రేఖ మొహం మళ్ళీ ఎర్రబడింది.... “ఏం చెప్పడం ఏమిటి?”

“రేఖా, ఏదో జరిగింది- జరిగింది. ఈ మాత్రం జగడాయి. మాట-మాట అనుకోవడాలు ప్రతి యింట్లోనూ వుంటాయి. ఈ మాత్రందానికి

కాపరాలు వదులుకోదు ఎవరూ? నేను వెళ్ళి రావుకి నచ్చచెప్పి యింటికి పంపుతాను. నీవూ కాస్త శాంతంగా పొరపాటు జరిగిందన్నట్టు నచ్చ చెప్పు ... ఆమాత్రంతో రావు చలబడతాడు అతనిది తాటాకుల మంట లాంటి కోపం! నీవు క్షమాపణ”

రేఖ తీక్షణంగా చూసింది. “నేనెందుకు క్షమాపణ చెప్పాలి? నేనేం అపరాధం చేశానని? ఆ మాటకొస్తే ఆయన నాకు చెప్పాలి ... వున్నపాటున నన్నొకరిని యింట్లో వదిలి, చెప్పా చెయ్యకుండా వదిలి వెళ్ళిపోయిన పెద్దమనిషిదితప్పు-నాది కాదు.” అంది తీవ్రంగా.

“అబ్బి రేఖా! ఏదో అయింది. ఎంతయినా అతను నీభార ఆమాత్రం అనతగును నీవు పడచ్చు ఎవరో ఒకరు సర్దుకుపోక పోతే ఎలా చెప్పు?”

“సర్దుకోవడం ఎందుకు? నాకు డైవోర్సు ఇస్తానన్నారూ రాయనీయండి.” నేనేం భయపడేవాన్ని కాదు!” బింకంగా ఉక్రోశంగా అంది రేఖ.

“రేఖా!” కాస్త కోపంగా పలిచాను. “నీకు నీవు అతనికి అతను ఏదో డైవోర్సు-డైవోర్సు అంటూ చాలా సులభంగా మాట్లాడుతున్నారు. సరే అతను మగవాడు అతనికి బాధలేదు. కాని నీ సంగతి నీవేమన్నా ఆలోచించావా? శ్రీ స్వాతంత్ర్యం, సమానహక్కులు అని ఎన్ని కబుర్లు చెప్పినా మనదేశంలో ఆడదాని స్థానం పెద్దగా మారలేదని నా నమ్మకం. చదువుకున్నా, ఉద్యోగం చేస్తున్నా పురుషులలోగ యధేచ్ఛగా, స్వేచ్ఛగా బ్రతికే సావకాశాలు మనదేశంలో శ్రీకి యింకా రాలేదు విదేశాల శ్రీల, మాదిరి! వంటరిగా ఆడది, ఏదో విధంగా మగవాడి అండలేకుండా బ్రతక గలరు అన్నది మనదేశంలో జరగడం నీవనుకున్నంత సుఖవు కాదు-అది నీకూ తెల్పు. పోనీ మీ యిద్దరికి మీ మీ కుటుంబాల పరువు - ప్రతిష్ఠలెలా పోయినా అక్కరలేదు. కాని, రేపొద్దున నీ సంగతి ఏమాతందో తెలుసుకోగలుగుతున్నావా? మొగుడొడిలిన ఆడదాన్ని ఏ తల్లి డండ్రీ కూడా అదరించరు మనదేశంలో మరో పెళ్ళిచేసుకుని హాయిగా వుండడానికి

యిదేం విదేశం కాదు. పెళ్ళయి, కాపురం చేసిన అడదాన్ని రెండో పెళ్ళి అడదాన్ని పెళ్ళాడడానికి, మనదేశంలో ఏ మగాడు ముందుకు రాడన్న సంగతి నీకూ తెల్సు! జీవితాంతం వంటరిగా వుండగలనని బింకంగా చెప్పే నీ కబుర్లు యదార్థంలో ఎన్నాళ్లో నిలవలేవు ...”

“మహారాజులా వుండగలం, మీరనుకున్నంత అబలలు కాదు యీనాటి అడవాళ్ళు.... తప్పు నాది కాకపోయినా ఆయన కాళ్ళమీదపడి క్షమాపణలు చెప్పమనడానికి.”

“రేఖ, ఇది నీ మంచికోసం చెప్పేమాట. భార్యాభర్తలమధ్య ఎవరు తగారు, ఎవరు ఓడారన్నది కాదు ప్రధానం. కాపురం నిలవడం, నీవు కాస్త తగ్గితే ఇందులో నీకొచ్చే నూన్యత ఏంలేదు. నేనెందుకు చెప్తున్నానో అర్థం చేసుకో.”

రేఖ జవాబీయలేదు. మొహం గంటుపెట్టుకు కూర్చుంది.

“ఏం, వప్పుకున్నట్టేనా? రావుతో చెప్పనా?” ఆశగా అన్నాను. రేఖ ఆవేశంగా తల విదిల్చింది. “మీకు తెలియదు. ఇవాళ నేను క్షమాపణ చెప్పితే ఏదో నిజంగా నావల్ల తప్పులు జరిగినట్లు ఆయన దయార్థ హృదయంతో, బౌదాత్యం ప్రకటించినట్లు గర్వపడతారు. ముందు ముందు ఇది నా జీవితంలో మరింత కలతలకి కారణం అవుతుంది. అంతలా అన్నీ చంపుకొని పడివుండడం నా వల్లకాదు. అంత దిగజారలేదు.” పౌరుషంగా అంది రేఖ.

“ముందు ఆయన్ని తొందరపడినట్లు వప్పుకోమనండి. ఆ తర్వాత నేను తప్పకుండా నేనూ ఆవేశపడ్డాను క్షమించమని కోరతాను.” అంది మళ్ళీ తనే.

భార్యా భర్తలలో ఇద్దరూ ఎవరూ తామువున్న మెట్టుదిగడానికి ఇష్టపడటంలేదు. ఈ సమస్య తెగేది ఎలా?

“అయితే రావు అలా అనకపోతే నీవు డై వోర్సుకి సిద్ధపడతావా? యిదే నీ ఆఖరి నిరయమా? బాగా ఆలోచించే మాట్లాడుతున్నావా? కఠినంగా అడిగాను. రేఖ మొహం నల్లబడింది. క్రింద పెదవి కొరుక్కుంటూ కూర్చుంది.

“రేఖా. నీకు చదువు, ఉద్యోగం వుండడంవల్ల జరుగుతున్న అనర్థం ఇది. అవి నన్నూ రావుతోపాటు అనుకోమన్నావా? చదువువల్ల జరిగే ఉపకారం యిదే అయితే యీ సంఘటనతో బుద్ధి తెచ్చుకుని నా ఆడ పిల్లలకి పెద్ద చదువులు చెప్పించను. నీవల్ల ఆడపిల్లల తండ్రులందరూ యీ పాతం నేర్చుకుని తమ ఆడపిల్లలని చదువు సంధ్యలనుంచి దూరం చేసి మళ్ళీ ఏదై ఏమీ వెనక్కి నడవడం జరిగితే అది నీలాంటి ఆడవారి ప్రవర్తనవలేనని తెలుసుకో. చదువు నీ కిచ్చిన జ్ఞానం యిదే అయితే, నే నింతకన్న యింకేం చెప్పనవసరంలేదు. భారతస్త్రీ సంస్కృతి, పవిత్రత, ఆమె ఔన్నత్యం అన్నీ మట్టిలో కలిసిపోనీయకండి.

రేఖా కళ్ళనుండి గిర్రున నీళ్ళు తిరిగాయి. “అనందనండి. తప్పునాది కాకపోయినా నన్నే అనండి. యితేకదూ ఆడదాని బ్రతుకు? తప్పు చేయకపోయినా మగాడి ముందు తల్లొగ్గి బతకాల్సిందే కదూ, అలా చేయడానికి ఇష్టపడకపోతే, నే నాడదాన్ని కాదని కాదూ ఉద్దేశం, భారతస్త్రీ ఔన్నత్యం, పవిత్రత అంటూ పెద్ద కబుర్లు చెప్పి మా కళ్ళకి బండాలు వేసి యింకా ఎన్నాళ్ళు యిలా మమ్మల్ని ఆణిచి ఉంచుతారు? అనందనండి నన్నే అనండి.” ఉక్రోషంగా అంటూ ఏడవడం ఆరంభించింది.

“రేఖా!” నముదాయించే ధోరణిలో అన్నాడు.

“యింక నాకేం చెప్పనక్కర్లేదు. ఆయన మీరు ఏం చేసుకుంటారో చేసుకోండి.” అవేశంగా అంటూ లేచింది. “యీ యిలు ఖాళీ చెయ్యమంటే చేసి నా యిష్టం వచ్చినచోటికి పోతాను. ఆ మాట ఏదో చెప్పమనండి.” విసురుగా బెడ్ రూములోకి పోయి తలుపులు వేసుకుండ్లి.

అప్పు డింక రేఖతో ఏం మాట్లాడినా ప్రయోజన ముంటుందనిపించ లేదు. బెడ్ రూమ్ దగ్గర నిల్చుని “సరే! రేఖా నే వెడుతున్నాను. రావుతో చెప్తాను. అతనేమనేది మళ్ళీ రేపు వచ్చిచెపుతాను. ఈ లోపు నీవు కాస్త అవేశం తగ్గించుకుని ఆలోచించమని నా సలహా. యింతకంటే ఏం చెప్ప లేను.” అంటూ బయటికి వచ్చేశాను.

* * *

రాత్రి జరిగిందంతా పద్మతో చెప్పాను. పద్మ తెల్లపోయింది. 'అయ్యోయ్యో ఇది ఏమిటండీ ఇంత గొప్ప ఎప్పుడు జరిగింది? చెప్పనేనా చెప్పారు కాదేం! వాళ్ళిద్దరికి మతులు పోయాయేమిటి? కాస్త దానికి విడాకు లిచ్చుకుంటారా? నిజంగానే పిచ్చెక్కినట్టుంది ఇద్దరికి.' పద్మ వాపోతూ ఇద్దరం చాలాసేపు ఆ విషయమే చర్చించుకుంటూ, ఇద్దరికి ఎలా సంది కదర్పాలా అని ఆలోచిస్తూ తరనభరనలు పడ్డాయి. వాళ్ళిద్దరికి పిల్లలు లేని లోటు ఆ క్షణంలో కొట్టొచ్చినట్లు కనిపించింది. వుంటే కనీసం పిల్లలకోసమన్నా సర్దుకొనివుండే వారుగదా అనిపించింది. సగం కాపురాలు ఏదోవిధంగా నిలుస్తున్నాయంటే పిల్లలవలే నంటే అతీశయోక్తి కాదేమో ననిపించింది. "వుండండి, ముందు రేపు రేఖ దగ్గరకెళ్ళి నాలుగు దులిపి చివాట్లుపెట్టి మతివుందో పోయిందో అడుగుతాను. కేకవేసి బుద్ధిచెప్పతాను" అంది కోపంగా పద్మ.

"ఆ పని చేద్దూ, ఎలాగైనా ఆడవాళ్ళు ఆడవాళ్ళు మాట్లాడుకుంటే యింకాస్తా మాటలాడుకోవచ్చు నీవయితే యింకేమైనా చెప్పొచ్చు రేఖ. రేపువెళ్ళి ఎలాగైనా నచ్చచెప్పి, వీలయితే రావునిపిలిచి ఇద్దరిని కలిపి ఆ పుణ్యం కట్టుకో. నా కంటే నీవయితేనే యీ కార్యం సాధించే ఛాన్సులు ఎక్కువ వున్నాయి రేపు తప్పకుండా వెళ్ళు" అన్నాను.

మర్నాడు సాయంత్రం కన్పల్లింగ్ రూములో ఉండగా ఫోను మ్రోగింది. ఇల్లు వూరికి దూరంగా వుండడం ఇంట్లో చోటు లేకపోవడం వల్ల ఊరి మధ్యలో ఓ ఆఫీసురూము ఏర్పరుచుకున్నాను క్లయింటకోసం, సాధారణంగా అక్కడికి ఫోను వచ్చిందంటే పడ్యే అయింటుందని నాకు తెల్సు. ఇంటి కెవరన్నా వస్తే నా కోసం ఫోను చేస్తూంటుంది. "హలో" అన్నాను. అవతలనుంచి పద్మగొంతు "మీ రింకో అక్కడే ఉన్నారా? చూడండి రేఖకి వంట్లో బాగులేదు. ఇంటికి వచ్చేటపుడు రావు ఇంటికి వెళ్ళిరండి.... అరెంటు. మరిచిపోకండి."

“ఏమిటి, ఏమయింది” ఎదో రాకూడని అనుమానాలు వచ్చి అరాటంగా అడిగాను.

“వెడతారుగా, మీరే చూడండి” అంది ఫోన్ లోనే ముసిముసి నవ్వులు నవ్వి, సస్పెన్సులో పెడుతూ.

“అబ్బ, చెప్పు ఏం జరిగింది.”

“ఇందాక నే వెళ్ళినప్పుడు రేఖ మొహం తిరిగి తెలివితప్పి పడి పోయి కొస్త హడావిడి చేసింది. డాక్టరు రావడం వగైరాలు జరిగాయి.”

“అరే, ఎందుకలా అయింది ? ఇప్పుడు ఎలా ఉంది ? ఒక్కరై ఉందా యింట్లో ? నీ ఉండలేక పోయావా కాసేపు. అన్నట్టు రావ్ కి ఫోన్ చెయ్యక పోయావా ?” ఆత్రుతగా ప్రశ్నలు కురిపించాను.

“ఒక్కర్తీ ఏంలేదు లెండి, రావ్ కి ఫోన్ చేశాను. ఉండాల్సిన వాళ్ళున్నప్పుడు, ఇంక నే నెందుకు ?” నవ్వింది.

“అంటే ... అంటే ... రావ్ ఇంతకీ రేఖకి ఏం అయింది ?”

“సస్పెన్సు ! వెళ్ళి చూస్తారుగా” అంటూ ఫోను పెట్టేసింది, చిలిపిగా నవ్వి.

ఆ క్షణాన ఎంతకోపం వచ్చిందో పద్మమీద, వెంటనే రావింటికి బయలుదేరాను. నే వెళ్ళేసరికి రావింట్లో పనిచేసే ముసలిది గేటుద్గిరే ఎదురుపడింది. “అమ్మగారికి వంట్లో బాగులేదటగా, పద్మమ్మగారు చెప్పారు. ఎలా ఉంది ?” అంటూ దాన్నే అరాటంగా ప్రశ్నించాను. అది ముసిముసినవ్వులు నవ్వింది.

“ఏటి నేడు బాబూ ! సిన్నబాబు పుట్టాడు అసలే యికారం అని అన్నం తినడం లేదు రెండురోజుల నించి అసలన్నం వండుకోలేదు మరి మొవం తిరగదా ఆ అమ్మకంతా అయోమయం ! కానుకోలేక

పోయింది.... డాక్టరమ్మ వచ్చి సెప్పేవరకు-ఏటో అనుకున్నానంటుంది. సత్తెకాలం పిల్ల... ఏటి తెలీదు...." అలా మాటాడుతున్న దాన్ని వదిలి గబ, గబ లోపలికి వెళ్ళాను. ఆ వార్త ఎందుకో నాకు చాలా ఆనందాన్ని యిచ్చింది.

బెడ్ రూము దగ్గరకి వెళ్ళేసరికి చటుక్కున నా కాళ్ళు నిలిచి పోయాయి. అత్యాశ్చర్యకరమయిన దృశ్యం చూస్తున్నట్టు అలా నిలిచి పోయాను? ప్రక్కమీద రేఖ కడుకుని వుంది. రావు ఆమెమీద వ్రాలి. చేతులు చుట్టూ బిగించి ఆమె గుండెలో మొహం దాచుకున్నాడు. రేఖ చేతులు రావు మెడచుట్టూ బిగిసి వున్నాయి....

అలికిడికి యిటు చూసి రావు లేచి కూర్చున్నాడు చటుక్కున. వాళ్ళిద్దరి మొహాలు సిగ్గుతో కందిపోయాయి.... ఆ సిగ్గు.... నేను చూడ కూడని దృశ్యం చూశానని కాదు... నా మొహంలో ఆశ్చర్యం చూసిపడిన సిగ్గు నాకు తెల్పు!... వాళ్ళిద్దరూ తడబడి పోయారు.... రావు ఏదో చెప్ప బోయాడు. నేను చేత్తో వారించాను.

"సారీ : రాకూశని సమయంలో వచ్చాను. సరే ఎలాగో వచ్చాను. గనక ఈ కేసు యింత సులభంగా పరిష్కరించినందుకు మీరు, మీతోపాటు నేను 'మీ సోమలింగానికి' ధేంక్స్ చెప్పుకోవాలి...." అన్నాను చిలిపిగా నవ్వుతూ. నా మాట అర్థం కాక తెల్లబోయి చూస్తున్న ఆ యిద్దరిని వదిలి, నవ్వుకుంటూ బయటకి వచ్చేశాను.

(జ్యోతి దీపావళి ప్రత్యేక సంచికనుండి గ్రహింపబడినది)